


Рэзалюцыя дэмакратычных сілаў Беларусі
да Канферэнцыі «НОВАЯ БЕЛАРУСЬ» 2025

Аб супрацьдзеянні гібрыднай агрэсіі з боку Расеі і ідэалагічнай экспансіі “русского мира”



(Варшава, 2025 г.)

Мы, прадстаўнікі і прадстаўніцы дэмакратычных сіл Беларусі, разгледзеўшы актуальныя выклікі і пагрозы суверэнітэту, нацыянальна-культурнай ідэнтычнасці беларускага народа ў кантэксце паглыблення залежнасці Беларусі ад Расійскай Федэрацыі,

Канстатуем, што Расійская Федэрацыя мэтанакіравана ажыццяўляе палітыку гібрыднай агрэсіі супраць Беларусі, скіраваную на падрыў асноватворных сфер грамадскага жыцця — інфармацыйнай, адукацыйнай, палітычнай, культурнай і рэлігійнай. Асновай гэтай палітыкі з’яўляецца ідэалагічная канцэпцыя так званага “русского мира”, якая выкарыстоўваецца як інструмент культурнай і моўнай асіміляцыі, мілітарызацыі адукацыйнай прасторы, прасоўвання імперскіх гістарычных наратываў і аднаўлення савецкіх ідэалагічных канструкцый у масавай свядомасці.

Выказваем глыбокую занепакоенасць інстытуцыйным пашырэннем ідэалагічных структур “русского мира” на тэрыторыі Беларусі. Так, асноўны ідэалагічны інструмент Крамля за мяжой — «Россотрудничество» — мае чатыры афіцыйныя цэнтры ў Беларусі (у Мінску, Брэсце, Гомелі і Гродне), а таксама дадатковую структуру з нявызначаным статусам у Магілёве, адкрытую ў 2023 годзе. Гэта больш, чым у любой іншай краіне. Акрамя таго, у Беларусі дзейнічаюць «Фонд Русский мир» і «Фонд поддержки публичной дипломатии имени Горчакова», якія арганізуюць адукацыйныя, культурныя і прапагандысцкія мерапрыемствы, накіраваныя на распаўсюджанне ідэалогіі “русского мира” і падрыў нацыянальнай самасвядомасці беларусаў, падтрымліваюць сеткі прарасійскіх блогераў і блогерак і грамадскіх актывістаў і актывістак у Беларусі, што ажыццяўляюць інфармацыйныя атакі супраць беларускіх культурных ініцыятыў, незалежных медыя і грамадзянскай супольнасці.

Адзначаем, што ва ўмовах ізаляцыі Беларусі ад Еўропы — уплыў Расіі ў сферах культуры, адукацыі, рэлігіі і рэгіянальнай супрацы становіцца амаль безальтэрнатывным.

Разглядаем гібрыдную агрэсію з боку Расійскай Федэрацыі і суправаджальную ідэалагічную экспансію як адну з найбольш сур’ёзных пагроз для незалежнасці Беларусі, захавання яе нацыянальнай ідэнтычнасці і культурнага суверэнітэту. Гэтая пагроза мае стратэгічны характар і патрабуе кансалідацыі дэмакратычных сіл Беларусі для каардынацыі намаганняў па яе нейтралізацыі, абароне існавання беларускай нацыі і забеспячэнні будучыні краіны як еўрапейскай дэмакратыі.

Заяўляем, што Еўрапейская інтэграцыя Беларусі з’яўляецца найбольш эфектыўнай і рэалістычнай альтэрнатывай ідэалагічнай экспансіі “русского мира”. Ва ўмовах нарастаючага знешняга ціску яна застаецца адзіным дэзяздольным інструментам для ўмацавання суб’ектнасці беларускага

грамадства і скарачэння залежнасці ад Расіі. Пашырэнне супрацоўніцтва з еўрапейскімі краінамі ў сферах адукацыі, культуры, медыя і рэгіянальнага развіцця закладае аснову доўгатэрміновай стабільнасці і стварае ўмовы для дэмакратычнай трансфармацыі краіны.

У сувязі з гэтым, заклікаем міжнародную супольнасць, уключаючы Еўрапейскі Саюз, ЗША і іншыя дэмакратычныя дзяржавы:

- пашыраць умовы для мабільнасці беларусаў і беларусак і каналы камунікацыі з беларускім грамадствам, з мэтай аднаўлення разарваных міжрэгіянальных, адукацыйных, культурных і грамадскіх сувязяў;
- падтрымліваць праекты па інтэграцыі Беларусі ў еўрапейскую інфармацыйную, адукацыйную і культурную прастору, у тым ліку праз абмены, стажыроўкі, супольныя праграмы;
- узмацняць падтрымку праеўрапейскіх інфармацыйных ініцыятываў, а таксама ствараць новыя платформы для асвятлення сітуацыі са свабодай сумлення і свабодай веравызнання ў Беларусі;

Заклікаем усе дэмакратычныя сілы Беларусі аб'яднаць высілкі дзеля:

- распрацоўкі комплекснай стратэгіі процідзеяння ідэалагічнай экспансіі “русского мира” ў сферах адукацыі, культуры, медыя, рэлігіі і рэгіянальнага развіцця — з удзелам беларускіх дэмакратычных сіл, грамадзянскай супольнасці, экспертнай і акадэмічнай супольнасці.
- распрацоўкі і рэалізацыі праграм умацавання беларускай нацыянальнай ідэнтычнасці і сістэмнага супрацьдзеяння ідэалогіі “русского мира” — як на індывідуальным, так і на інстытуцыйным узроўні, як унутры краіны, так і ў эміграцыі;
- садзейнічання пашырэнню мабільнасці для беларускіх грамадзян, у тым ліку праз павелічэнне квот на візавыя, адукацыйныя і прафесійныя праграмы — асабліва ў галіне акадэмічнай мабільнасці, прафесійнай адукацыі, перападрыхтоўкі і стажыровак;
- пошуку стратэгічнага і эфектыўнага падыходу да супрацьдзеяння расійскай гібрыднай агрэсіі — праз развіццё супрацы з украінскімі палітычнымі і грамадскімі структурамі, падтрымліваючымі незалежнасць Беларусі і яе еўрапейскай будучыні.

Патрабуем ад дзеючага рэжыму:

- Спыніць спрыянне ідэалагічнай экспансіі “русского мира” праз палітычную, інфармацыйную, культурную і рэлігійную залежнасць ад Крамля, якая прыводзіць да разбурэння беларускай ідэнтычнасці і навязвання прарасійскага светаўспрымання;

- Спыніць палітыку ізаляцыі Беларусі ад еўрапейскай супольнасці, што праяўляецца ў перашкодах для адкрыцця наземных памежных пераходаў праз штучна створаны мігранцкі крызіс, абмежаванні трансгранічнага супрацоўніцтва, пераследзе праектаў з удзелам еўрапейскіх партнёраў і стварэнні бар'ераў для камунікацыі паміж беларусамі і народамі суседніх дэмакратычных краін.

Падкрэсліваем, што дэмакратычная Беларусь магчымая толькі пры ўмове свядомага і арганізаванага супраціву культурнай, палітычнай і ідэалагічнай інкарпарацыі з боку Расіі, пры ўмове захавання беларускай мовы, гістарычнай памяці, нацыянальнай ідэнтычнасці, а таксама падтрымкі тых асоб і ініцыятываў, што працягваюць барацьбу за вольную і еўрапейскую будучыню краіны.

*Прынята на канферэнцыі «Новая Беларусь»
г.Варшава, __ жніўня 2025 года*